

### முழுமைக் கண்ணாடியில் உங்களுடைய ஆதி ரூபத்தைப் பாருங்கள்.

இன்று, பிராமணக் குழந்தைகளான நீங்கள் உங்களுடைய வாழ்க்கையின் ஆரம்பத்தில் இருந்து இன்றுவரை, விநாசம் மற்றும் ஸ்தாபனை என்ற விசேடமான பணிகளில் என்ன வேகத்துடன் செயற்படுகிறீர்கள் என்றும், அந்தப் பணியின் வேகம் என்னவென்றும் பாப்தாதா பார்க்கிறார். உங்களுடைய பொறுப்பை நீங்கள் எந்தளவிற்கு நிறைவேற்றியுள்ளீர்கள்? இன்னமும் எவ்வளவு பூர்த்தியாக வேண்டியுள்ளது? உங்களுடைய பணியின் அடிப்படையில் பிராமணர்களான உங்களுடைய விசேடமான பட்டங்களாவன: உலக உபகாரிகள், உலகிற்கு ஆதார ரூபங்கள், உலகினை ஈடேற்றும் ரூபங்கள், உலகை மாற்றுவார்கள். எனவே, எந்தளவிற்கு நீங்கள் உங்களுடைய பட்டங்களின் நடைமுறை ரூபங்கள் ஆகியுள்ளீர்கள்? எந்தளவிற்கு நீங்கள் இவ்வாறு ஆகவேண்டியுள்ளது? நீங்கள் ஒவ்வொருவரும் உங்களுடைய பணியின் சதவீதத்தைப் பார்க்க வேண்டும். காலத்திற்கேற்ப, உங்களுடைய வேகம் விரைவாக உள்ளதா அல்லது அதை விரைவானதாகக் வேண்டுமா? முதலில், உங்களையே சோதித்துப் பாருங்கள்: சுயத்தின் விநாசம் மற்றும் ஸ்தாபனைப் பணிகளில், எந்தளவிற்கு கடந்தகாலக் கர்மக்கணக்குகளும், பழைய சுபாவமும், சம்ஸ்காரங்களும் அழிக்கப்பட்டுள்ளன? எந்தளவிற்கு, புது சுபாவமும் சம்ஸ்காரங்களும், அதாவது, தந்தையைப் போன்ற சுபாவமும், சம்ஸ்காரங்களும் ஸ்தாபிக்கப்பட்டுள்ளன? பழையவற்றை நீங்கள் முற்றாக அழித்து விட்டீர்களா? அல்லது முற்றாக அழிக்கவில்லையா? பழையவற்றை நீங்கள் அழித்திருக்கும் அளவிற்கே, புது சம்ஸ்காரங்களும் சுபாவமும் அதற்கேற்ப கிரகிக்கப்படும். எனவே, நீங்கள் இந்தப் பணியைச் செய்யும் வேகத்தைச் சோதித்துப் பாருங்கள்.

இரண்டாவதாக, உங்களுடைய தொடர்பில் வருகின்ற ஆத்மாக்களினதும், உங்களுடன் உறவுமுறையில் இருப்பவர்களினதும் பழைய சுபாவத்தையும் சம்ஸ்காரங்களையும் பார்த்தும் பார்க்காதிருங்கள். அதாவது, உங்களுடைய பணியின் விழிப்புணர்வுடனும், உங்களுடைய பட்டங்களின் சக்தியுடனும், அந்த ஆத்மாக்கள் என்ன வேகத்தில் மாற்றத்தை ஏற்படுத்துகிறார்கள்? “புண்ணியம் வீட்டிலேயே ஆரம்பிக்கிறது” என்பதை நீங்கள் நடைமுறைப்படுத்தியுள்ளீர்களா? ஓர் ஆத்மா எத்தனை தமோகுணியாக இருந்தாலும், பிராமணர்களின் பணிக்கேற்ப, நீங்கள் எப்போதும் இத்தகைய ஆத்மாக்களையிட்டு நலம்விருப்பும் உணர்வுகளைக் கொண்டிருக்கிறீர்களா? அல்லது வெறுப்பு உணர்வுகளைக் கொண்டிருக்கிறீர்களா? நீங்கள் கருணை உணர்வினைக் கொண்டிருக்கிறீர்களா அல்லது அதிகாரத்தோரணையைக் கொண்டிருக்கிறீர்களா? அதிகாரத்தோரணையைக் கொண்டிருப்பதன் மூலம், அந்த ஆத்மாக்கள் தொடர்ந்து எதையாவது செய்கிறார்கள் அல்லது எதையாவது கூறுகிறார்கள் எனத் தந்தைக்கும் கருவி ஆத்மாக்களுக்கும் நீங்கள் மீண்டும் மீண்டும் நிரூபிக்க முயற்சி செய்கிறீர்கள். இது ஏன் இவ்வாறு உள்ளது என நீங்கள் தொடர்ந்து நிரூபிக்க முயற்சி செய்கிறீர்கள்.

மூன்றாவதாக, உலகிலுள்ள ஆத்மாக்கள் அனைவருக்கும் நன்மை ஏற்படுத்தும் எண்ணத்தை நீங்கள் எப்போதும் உங்களுடைய விழிப்புணர்வில் கொண்டிருக்கிறீர்களா? நீங்கள் எல்லையற்ற சேவைக்கான, அதாவது, உலக சேவைக்கான பொறுப்பைக் கொண்டிருப்பதாகக் கருதிச் செயற்படுகிறீர்களா? நீங்கள் மகாதானியாகி, உங்களுடைய சக்திகளின் பொக்கிஷங்களினூடாக, அதாவது, ஞானத்தினூடாகவும், உங்களுடைய நற்குணங்கள் என்ற பொக்கிஷங்களினூடாகவும் மனதினூடாகத் தொடர்ந்து உலகிற்குத் தானம் செய்கிறீர்களா? உலகின் முன்னால் நீங்கள் உங்களை ஓர் அதிகாரியாகக் கருதுகிறீர்களா? அல்லது, நீங்கள் வாழும் நகரத்தின் அல்லது நாட்டின் அதிகாரியாக உங்களைக் கருதுகிறீர்களா? நடைமுறையில் உங்களுடைய விழிப்புணர்வினூடாக நீங்கள் என்ன சேவையைச் செய்கிறீர்கள்? உங்களுக்கு முன்னால் வருவது எல்லைக்குட்பட்டதா அல்லது எல்லையற்றதா? உங்களுடைய சக்திவாய்ந்த எண்ணங்களால் உலகிலுள்ள ஆத்மாக்களுக்குச் சேவை செய்யவும், உங்களுடைய மனோபாவத்தின் தூய்மையால் குழலைத் தூய்மையாக்கவும் கூடியதாக உங்களுடைய எண்ணங்களில் சக்தி உள்ளதா? மனோபாவத்தின் சக்தி சுத்தம், அதாவது, தூய்மை ஆகும். தூய்மையின் அடிப்படை, சகோதரத்துவ விழிப்புணர்விற்கான மனோபாவம் ஆகும். எனவே, இந்த விழிப்புணர்வை நீங்கள் எந்த அளவிற்கு உருவாக்கியுள்ளீர்கள்? இந்த முறையில், உங்களுடைய பணியின் வேகத்தையும், வழிமுறையையும் சோதியுங்கள். உங்களுக்குள் விநாசத்தினதும், ஸ்தாபனையினதும் நடைமுறை ரூபத்தைக் கொண்டு வந்தால் மட்டுமே, உங்களுடைய சொந்த வேகத்திற்கேற்ப, உலகின் வெளிப்படுத்துகைக்கான பணி நிகழும். ஏனெனில் இன்று உலகிலுள்ள மக்கள் அனைத்தையும் பார்த்த பின்னரே ஒப்பந்தத்தைச் செய்கிறார்கள். எதையாவது கேட்பதனால் மட்டும் அவர்கள் அதை ஏற்றுக் கொள்வதில்லை. உங்களுடைய உண்மையான நம்பிக்கைகளை அவர்கள் நம்புவதற்கு, நீங்கள் அனைத்திற்கும் முதலில் அந்த நம்பிக்கைகளின் சொரூபங்கள் ஆகவேண்டும். அந்த ரூபத்தின் மாதிரியால், அவர்களால் இலகுவாக அந்த ஒப்பந்தத்தைப் புரிந்து கொள்ள முடியும். இல்லாவிடின், இப்போதுவரைக்கும், எல்லைக்குட்பட்ட தவறான நம்பிக்கைகளால், பெரும்பாலான ஆத்மாக்கள் உலக மாற்றமோ அல்லது சுய மாற்றமோ ஏற்படுத்தல் மிகவும் சிரமமானது அல்லது அசாத்தியமானது என்றே கருதுகிறார்கள். இதனால், விரக்தி என்ற நோய் அதிகளவில் காணப்படுகிறது. தற்காலத்தில் இதயம் செயலிழந்து போவதனால் அதிகளவு பௌதீகமான நோய்கள் ஏற்படுவதைப் போன்று, ஆன்மீக முன்னேற்றத்திலும், விரக்தி என்ற நோய் அதிகளவில் காணப்படுகிறது. இத்தகைய விரக்தியுற்றிருக்கும் ஆத்மாக்களால் ஏதாவதொரு நடைமுறை மாற்றத்தினூடாகவே, அதாவது, அவர்கள் தமது சொந்தக்

கண்களால் பார்ப்பவற்றினூடாக மட்டுமே தைரியத்தையும் சக்தியையும் அவர்களால் பெற முடியும். அவர்கள் அதிகளவைச் செவிமடுத்துள்ளார்கள். இப்போது அவர்கள் எதையாவது பார்க்க விரும்புகிறார்கள். ஏதாவது ஆதாரத்தின் அடிப்படையிலேயே அவர்கள் மாற விரும்புகிறார்கள். எனவே, உலக மாற்றத்திற்கு அல்லது உலக நன்மைக்கு, அனைத்திற்கும் முதலில், சுயத்திற்கான நன்மையை மாதிரியாகக் காட்டுங்கள். இப்போது, உங்களுடைய பணியைச் செய்வதற்கு நீங்கள் எதைச் சோதிக்க வேண்டும் என்பதை நீங்கள் புரிந்து கொண்டுள்ளீர்களா? உலக நன்மை என்ற களத்தில் இலகுவான வெற்றி பெறுவதற்கான வழிமுறையானது, நடைமுறை உதாரணங்களினூடாகத் தந்தையை வெளிப்படுத்துவதாகும். நீங்கள் என்ன கூறுகிறீர்கள் என மற்றவர்கள் பார்ப்பார்கள். பிராமணர்களான நீங்கள் சர்வசக்திவான்கள் என்றும், நீங்கள் மாஸ்டர் சர்வசக்திவான்கள், மாயையை வென்றவர்கள், கருணைநிறைந்த, ஆன்மீக சேவையாளர்கள் என்றும் நீங்கள் கூறுகிறீர்கள். நீங்கள் கூறுவதன் நடைமுறை ரூபத்தை மக்கள் பார்க்க விரும்புகிறார்கள். நீங்கள் மாஸ்டர் சர்வசக்திவான்கள் என்று அழைக்கப்படுகிறீர்கள். ஆனால் உங்களால் உங்களுடைய வீணான எண்ணங்களையே முடிக்கமுடியவில்லை! அவ்வாறாயின், உங்களை உலக உபகாரிகள் என்று யார் நம்புவார்கள்? தொடர்ந்து முன்னேறும்போது, தமது சம்ஸ்காரங்களையும், சுபாவத்தையும் மாற்றுவதில் விரக்தி அடைபவர்களை உலக உபகாரிகள் என்று யார் நம்புவார்கள்? நீங்களே ஒத்துழைப்பு வேண்டும் என்று கேட்டால், நீங்கள் ஆசீர்வாதங்களை அருள்பவர்கள் என்று யார் நம்புவார்கள்? எனவே, முழுமைக்கண்ணாடியில் உங்களுடைய சொந்த ரூபத்தைப் பாருங்கள். உங்களை சம்பூரணமாக்கி, மாதிரி ஆகுங்கள். நீங்கள் என்ன செய்ய வேண்டும் எனப் புரிந்து கொண்டுள்ளீர்களா? இந்த வருடம், உங்களை சம்பூரணமானவர்கள் ஆக்கி, உலக உபகாரிகள் ஆகுங்கள். சோதித்து, அத்துடன் மாறுங்கள்.

முதலில், குஜராத் ஆரம்பிக்க வேண்டும். இதைச் செவிமடுப்பதிலேயே நீங்கள் அதிகளவு சந்தோஷத்தை அனுபவிக்கிறீர்கள் என்றால், இவ்வாறு ஆகுவதில் நீங்கள் எவ்வளவு சந்தோஷத்தை அனுபவம் செய்வீர்கள்? எவ்வாறாயினும், குஜராத் மிகவும் தூய்மையானது. குஜராத் சார்ந்தவர்கள் மாதிரி ஒன்றைத் தயாரிக்க வேண்டும். நீங்கள் யாரைப் பார்த்தாலும் அவர்கள் மாதிரியாகத் தென்பட வேண்டும். குஜராத் நல்லதொரு விரிவாக்கத்தை ஏற்படுத்தியுள்ளது. நல்ல விரிவாக்கம் ஏற்பட்டுள்ளது. எனவே, இப்போது செய்வதற்கு என்ன எஞ்சியுள்ளது? எந்தவிதமான தடைகளும் அழிக்கப்பட்டு, உலகிலுள்ள ஆத்மாக்கள் உங்களுடைய ஆன்மீகச் சூழலால் ஈர்க்கப்படும் வகையில் சூழலை அதிசக்திவாய்ந்ததாக ஆக்குவதற்காக ஒரு வழிமுறையைக் கண்டுபிடிங்கள். குஜராத் வெளிச்சவீடாக்குங்கள். குஜராத் மட்டுமன்றி, உலகமே வெளிச்சவீடாகட்டும். அதனூடாக உலகிலுள்ள ஆத்மாக்கள் அனைவரும் சுயத்தினதும் தந்தையினதும் ஒளியைப் பெற வேண்டும். இப்போது இந்த இறைகுண்டைப் போட ஆரம்பியுங்கள். ஒரு குண்டு வெடித்ததும், ஆத்மாக்கள் அனைவரும் இங்கு தஞ்சம் புக ஓடிவரும் வகையில், குண்டை வெடிக்க வைப்பார்கள். அபுவில் இந்த வரிசையை முதலில் குஜராத் ஆரம்பிக்க வேண்டும். முதலடி எடுத்து வைப்பவர்கள் அர்ஜுனர் ஆவார்கள். அர்ஜுனர் என்றால் முதலாம் இலக்கம் என்று அர்த்தமாகும். அச்சா.

சதா சேவையாளர்களாகவும், ஒரு விநாடியேனும், ஒவ்வோர் எண்ணத்திலும் சேவை செய்யாமல் சௌகரியமாக ஓய்வெடுக்க முடியாதவர்களாகவும் இருப்பவர்களுக்கும், சகல வகையான சேவைகளின் நடைமுறைப் பலனை சதா காட்டுகின்ற யோகி சேவையாளர்களுக்கும், நடைமுறை உதாரணங்களாகி அதனால் உலகிற்கு நன்மை செய்பவர்களுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

**பாப்தாதா குழுவைச் சந்திக்கிறார்:**

**சங்கமயுகத்தில், ஒவ்வோர் அடியிலும் பலமில்லியன்களைச் சேமிக்கும் வாய்ப்பு உங்களுக்கு உள்ளது.**

நீங்கள் ஒவ்வோர் அடியிலும் தந்தையின் நினைவில் சதா இருக்கிறீர்களா? ஒவ்வோர் அடியிலும் நீங்கள் பலமில்லியன்களைச் சேமிக்கிறீர்களா? ஒவ்வோர் அடியிலும் பலமில்லியன்களைச் சம்பாதிக்கும் இந்தப் புகழ் யாரைக் குறிக்கிறது? இது உங்களுடைய புகழாகும். சங்கமயுகத்தில் மட்டுமே நீங்கள் பலமில்லியன்கள் வருமானத்தைச் சம்பாதிக்கும் சுரங்கத்தைக் காண்கிறீர்கள். எஞ்சிய கல்பம் முழுவதிலும் உங்களுக்கு இந்த வாய்ப்பு கிடைக்காது. சங்கமயுகமே சேமிப்பதற்கான யுகமாகும். சத்தியயுகம் சேமிப்பதற்கன்றி, வெகுமதியை அனுபவம் செய்வதற்குரிய யுகமாகும். நீங்கள் ஏற்கனவே எவ்வளவுவற்றைச் சேமித்துவிட்டீர்கள்? நீங்கள் தொடர்ந்தும் எவ்வளவுவற்றைச் சேமித்துக் கொண்டிருக்கிறீர்கள்? நீங்கள் சேமிக்க வேண்டிய அளவைச் சேமிக்கிறீர்களா? அல்லது நீங்கள் சேமிக்க வேண்டியதற்கும் இப்போது நீங்கள் சேமித்துக் கொண்டிருப்பதற்கும் இடையில் வேறுபாடு காணப்படுகிறதா? சேமிப்பின்றி ஓரடியையும் நீங்கள் எடுத்து வைக்கக்கூடாது. ஒரு விநாடியேனும் சேமிக்காமல் கழியக்கூடாது. அதாவது, ஒரு விநாடியேனும் வீணாக்கப்படக்கூடாது. இத்தகைய கவனத்தை நீங்கள் செலுத்துகிறீர்களா?

சத்தியயுகத்தில் நீங்கள் உலகச் சக்கரவர்த்தியாகவோ அல்லது அரசராகவோ ஆகுவதன் அடிப்படை, இந்த வேளையில் நீங்கள் சேமிக்கும் அளவையாகும். எனவே, நீங்கள் என்னவாகுவீர்கள்: மகாசக்கரவர்த்தியா அல்லது சிறியதொரு அரசனா? மகாமன்னர்களிடம் எண்ணற்ற செல்வம் இருக்கும். எனவே, நீங்கள் இத்தகைய எண்ணற்ற செல்வத்தைச் சேமித்துவிட்டீர்களா? உங்களுடைய

பொக்கிஷக்களஞ்சியம் சதா நிறைந்துள்ளதா? இந்த வேளையில் எதுவும் குறைவில்லாமல் இருக்கும் சம்ஸ்காரங்களை நீங்கள் கொண்டிருக்கிறீர்களா? நீங்கள் எதுவும் குறைவில்லாத சதா மனநிறைவுள்ள ஆத்மாவா? இப்போது, உங்களுடைய பந்தனங்கள் அனைத்தையும் வெட்டிவிடுங்கள். ஒத்துழைப்பு வேண்டும் என நீங்கள் கேட்கக்கூடாது. உங்களை முன்னேற்றச் செய்யும்போது மட்டுமே நீங்கள் முன்னேறுவதாக இருக்கக்கூடாது. இது நீங்கள் நிறைந்துள்ள ஆத்மா இல்லை என்பதையே நிரூபிக்கிறது. உங்களிடம் சக்தி குறைவடையும்போதே, மற்றவர்கள் உங்களை முன்னேற்றச் செய்வதன் அடிப்படையில் மட்டுமே உங்களால் முன்னேற்றக் கூடியதாக இருக்கும். எனவே, உங்களால் இத்தகைய ஆத்மாவை முழுமையாகத் திருப்தியுள்ள, நிறைந்திருக்கும் ஆத்மா என்று அழைக்க முடியுமா? பாப்தாதா தொடர்ந்தும் வழங்குகின்ற இயல்பான அருள்பவர் ஆவார். நீங்கள் எதையும் கேட்க வேண்டிய அவசியமில்லை. இத்தகைய மனநிறைவுள்ள ஆத்மாக்கள் எதிர்காலத்தில் சகல எல்லையற்ற பொக்கிஷங்களின் அதிபதிகளாக இருப்பார்கள். நீங்கள் இப்போது உங்களை இந்த சம்ஸ்காரங்களால் நிரப்பினால் மட்டுமே, எதிர்காலத்தில் நீங்கள் அவற்றைக் கொண்டிருப்பீர்கள். அச்சா.

**முதலாவது பிறப்பில் சம்பூரணமான, முழுமையான ஸ்திதியை அடைவற்கான வழிமுறை, உயரப் பாய்வதாகும்.**

முயற்சி செய்வதற்கான நேரம் இப்போது கடந்துவிட்டது. ஏனெனில் காலத்தின் வேகம் மிகவும் தீவிரமாக உள்ளது. பிந்தி வந்தவர்கள் முழுமையான கல்வியையும் குறுகிய காலத்தில் கற்று முடிக்க வேண்டும். அதனால் அவர்கள் தீவிர முயற்சி செய்து உயரப் பாய வேண்டும். தீவிர முயற்சி செய்வதற்கு, ஒரு விடயத்தில் கவனம்செலுத்துங்கள்: உங்களுடைய முழுமையான ஸ்திதியை உங்களின் முன்னால் வைத்து, உங்களுடைய தற்போதைய அட்டவணையைச் சோதித்துப் பாருங்கள். முழுமையான ஸ்திதி 16 சுவர்க்கக்கலைகளாக இருந்தால், அந்த 16 சுவர்க்கக்கலைகளில், எவ்வளவற்றை நீங்கள் கிரகித்து விட்டீர்கள்? இந்த முறையில் உங்களைச் சோதித்துப் பாருங்கள். தொடர்ந்தும் இடைவெளியை நிரப்புங்கள். இதுவே முயற்சி எனப்படுகிறது. அச்சா.

**விடைபெறும் வேளையில்:**

தந்தை குழந்தைகளைக் காணும்போது களிப்படைவதைப் போன்று, ஒவ்வொரு குழந்தையும் சதா சந்தோஷ நடனம் ஆடவேண்டும். சந்தோஷமான முகம் வார்த்தைகளை விட அதிகளவு சேவை செய்யும். உங்களுடைய முகம் உயிர்வாழும், அசையும் அருங்காட்சியகம் ஆகட்டும். அருங்காட்சியகத்தில் வெவ்வேறு படங்களை நீங்கள் வைத்திருப்பதைப் போன்று, தந்தையின் நற்குணங்கள் அனைத்தும் உங்களுடைய முகத்தில் புலப்பட வேண்டும். நீங்கள் வார்த்தைகளினூடாகச் சேவை செய்யும்போது, நீங்கள் பௌதீகமாக அங்கு சென்று அவர்களுடன் பேச வேண்டும். ஆனால் உங்களுடைய முகத்தினூடாக நீங்கள் சேவை செய்யும்போது, அழைப்பில்லாமலே உங்களால் அங்கு செல்ல முடியும். எனவே, நீங்கள் அனைவரும் இப்போது உங்களை உயிர்வாழும் அருங்காட்சியகங்களாக ஆக்கிக் கொள்ள வேண்டும். நீங்கள் அனைவரும் அருங்காட்சியகங்கள் ஆகும்போது, சுவர்க்கம் ஆரம்பமாகும். இந்த ஆரம்ப விழாவிற்செய்வதே தந்தை பிரம்மா காத்திருக்கிறார். எனவே, ஆரம்ப விழா விரைவாக இடம்பெறும் வகையில் விரைவாகத் தயாராகுங்கள். ஆரம்ப விழாவை நீங்கள் எப்போது செய்வீர்கள்? திகதியை நிச்சயம் செய்யமுடியுமா அல்லது அது சடுதியாக நிகழுமா? என்ன நிகழும்?

சங்கமயுகம் நல்லது. ஆனால் நீங்கள் அனைவருக்கும் சந்தோஷத்தையும், அமைதியையும் வழங்க வேண்டும் என்ற எண்ணத்தை நீங்கள் கொண்டிருப்பதும் அவசியமாகும். மற்றவர்கள் சந்தோஷமற்றுப் பரிதவிப்பதை நீங்கள் பார்க்கும்போது, உங்களுக்குக் கருணை பிறக்க வேண்டும். அச்சா.

**ஆசீர்வாதம்:** நீங்கள் அழியாத போதையில் இருப்பதன் மூலம் ஆன்மீகக் களிப்பை அனுபவிக்கும் பிராமணராகவும், தேவதையாகவும் ஆகுவீர்களாக. தேவதைகள் ஆகப்போகின்ற பிராமணர்களான நீங்கள், தேவர்களை விட உயர்ந்தவர்கள். தந்தையின் ஞானம் உங்களுடைய தேவ வாழ்க்கையில் வெளிப்படமாட்டாது. நீங்கள் கடவுளுடன் சந்திப்பையும் அனுபவம் செய்ய மாட்டீர்கள். எனவே, நீங்கள் தேவர்களை விட அதியுயர்ந்தவர்கள் என்ற போதையை எப்போதும் கொண்டிருங்கள். நீங்கள் தேவதைகள் ஆகப்போகின்ற பிராமணர்கள் ஆவீர்கள். இந்த அழியாத போதை உங்களுக்கு ஆன்மீகக் களிப்பின் அனுபவத்தை வழங்கும். நீங்கள் எல்லா வேளையும் இந்த போதையைக் கொண்டிராவிட்டால், சிலவேளைகளில் நீங்கள் களிப்பாகவும், சிலவேளைகளில் குழப்பமாகவும் இருப்பீர்கள்.

**சுலோகம்:** நீங்கள் செய்யும் சேவையைத் தந்தையிடம் அர்ப்பணியுங்கள். அப்போது மட்டுமே உங்களை அர்ப்பணித்த ஆத்மா என்று அழைக்க முடியும்.

\*\*\*ஓம் சாந்தி\*\*\*